



7 Aprel Ümumdünya Sağlamlıq Günüdür

Yüksək xidmət, ciddi nizam-intizam, müasir şərait

Pasiyentlər Akademik Mustafa bəy Topçubaşov adına Elmi Cərrahiyyə Mərkəzindən bu təəssüratla ayrılırlar

Həyətdəki səliqə-sahman göz oxşayır. Buradakı abadlığı görüb təəccüblənməmək mümkün deyil. Gül-çiçəyin xoş rəhiyyəsi, yaşıllıqların arasında məskən salıb nəğmə oxuyan quşların səsi adamın ruhuna sakitlik gətirir. Sıra ilə düzülmüş oturmaqlarda əyləşib dincələn, söhbətləşən adamların əynində xəstəxana palatları olmasa, ilk dəfə gələnlər buranın istirahət düşərgəsi olduğunu zənn edərdi.

Bayırdakı sakitlikdən fərqli olaraq içəridə tamamilə başqa bir mənzərə ilə qarşılaşırsınız. Necə deyirlər, insan əlindən tərpənmək mümkün deyil. İynə atsan yerə düşmür. Bütün otaqların qarşısında həkim qəbuluna düşmək, müayinə olunmaq istəyənlərin böyük növbələri gözləyir. Burada respublikanın bütün rayonlarından gəlmiş xəstələrlə rastlaşmaq mümkündür. Söhbət Azərbaycanla yanaşı, dünyanın bir çox ölkəsində mühüm elmi tədqiqat və aparıcı cərrahiyyə mərkəzi kimi tanınan Akademik Mustafa bəy Topçubaşov adına Elmi Cərrahiyyə Mərkəzindən (ECM) gedir. Xatırladaq ki, 1961-ci ildə fəaliyyətə başlamış mərkəzin yaranmasında dünya tibb elminə adlarını yazmış akademiklər Mustafa bəy Topçubaşov, Zülfüqar Məmmədov, Cəlil Hüseynov, Cahangir Abdullayev və professor Fuad Əfəndiyevin müstəsna xidmətləri olub.

Öyrənirik ki, ECM 15 il öncə Prezident İlham Əliyevin göstərişi ilə əsaslı təmir edilib. Elmi işlər üzrə direktor

müavini professor İlham Kazımov səhiyyə ocağı haqqında məlumat verərək deyir:

- Bu gün mərkəz beynəlxalq standartlara cavab verən innovativ maddi-texniki bazası ilə yalnız Bakı və ətraf ərazilərdən deyil, ölkənin ayrı-ayrı regionlarından müraciət edən vətəndaşlara xidmət göstərir. 242 cərpayılıq kliniki bazaya malik olan ECM-in strukturu 18 şöbəni özündə birləşdirən elm üzrə idarəetmə aparatından və 26 kliniki şöbədən ibarətdir. Burada 104 elmi işçi, 130 həkim, 30 laborant çalışır. Mərkəz respublikamızın və dünyanın müxtəlif ölkələrinin aparıcı tibb və tədqiqat müəssisələri ilə müştərek elmi-tədqiqat işləri aparır, Səhiyyə Nazirliyinin Sertifikasiya Komissiyası ilə əməkdaşlıq edir. Fəxrlə deyə bilərik ki, alimlərimizin əsərləri dünyanın bir çox ölkəsində yüksək elmi rəhbərlik göstəricili nüfuzlu jurnallarda, respublika və beynəlxalq səviyyəli simpozium, konqres və konfransların materiallarında işıq üzü görür. Mərkəzin beynəlxalq əlaqələrinin coğrafiyası ilböl genişlənmir. Mütəmadi şəkildə müasir



tibb elminin və cərrahiyyənin aktual problemlərinə həsr olunan beynəlxalq səviyyəli tədbirlərin keçirilməsinə təşkilatçılıq edirik. Ehsanibliyi etdiyimiz elmi tədbirlərdə Kanada, Amerika Birləşmiş Ştatları, Yaponiya, Türkiyə, Almaniya, Ukrayna, Misir və s. ölkələrin aparıcı elmi qurumlarının nümayəndələri, tanınmış alim və həkimləri iştirak edirlər.

Direktor müavini deyir ki, bu il kollektiv üçün daha bir əlamətdar hadisə ilə yadda qalacaq: "Azərbaycan səhiyyə və elmi ictimaiyyəti AMEA-nın təsisçilərindən biri - 1951-ci ildən həyatının sonuna qədər Azərbaycan Elmlər Akademiyasının vitse-prezidenti olmuş görkəmli cərrah-alim, ictimai və dövlət xadimi akademik Mustafa bəy Topçubaşovun 130 illik yubileyini qeyd edir".

Mustafa Topçubaşovla yanaşı, akademiklər Zərifə Əliyeva, Mir Əsədulla Mirqasımov, Zülfüqar Məmmədov,

Cəlil Hüseynov, Cahangir Abdullayev, Böyükkişi Ağayev, Adilə Namazova, Fazil Qurbanov, əməkdar elm xadimləri Tamerlan Əliyev, Əziz Əliyev kimi tibb elminə əvəzsiz töhfələr vermiş dünya şöhrətli azərbaycanlı alimlərin yetirmələri tərəfindən bu gün də ECM-də ciddi elmi araşdırmalar aparılır. Mərkəzdə rezidentura təhsil pilləsi üzrə yüksəkixtisaslı kadrlar hazırlanır, doktorantura və dissertanturada müasir dünya tibb elminə xidmət göstərən gənc alimlər yetişdirilir, cərrahi xəstəliklərin yeni innovativ diaqnostika və müalicəsi istiqamətində mühüm tədqiqatlar aparılır, müasir dünya standartlarına cavab verən cərrahi əməliyyatlar icra olunur.

Dövlət başçısı İlham Əliyevin sərəncamı ilə 2024-cü il "Yaşıl dünya naminə həmrəylik ili" elan edildikdən sonra ECM-in alim və mütəxəssisləri bu istiqamətdə də müxtəlif

respublika və beynəlxalq səviyyəli simpozium və elmi konfranslarda məruzələrlə çıxış ediblər. Təkcə mərkəzin şöbə müdiri Günel Məmmədovanın COP29 və "Yaşıl dünya naminə həmrəylik ili"nə həsr olunmuş "yaşıl və rəqəmsal səhiyyə", "yaşıl cərrahiyyə" və s. mövzularında 50-yə yaxın məqalə və müəssisə Azərbaycan və Türkiyənin aparıcı media orqanlarında Azərbaycan, türk və rus dillərində dərc olunub.

Qeyd edək ki, Azərbaycan Tibb Universitetinin Cərrahi xəstəliklər-2 kafedrası kliniki baza olaraq ECM-də fəaliyyət göstərir. Həmçinin İ.M.Şeçenov adına Birinci Moskva Dövlət Tibb Universitetinin Bakı filialı və Akademik Əziz Əliyev adına Həkimləri Təkmilləşdirmə İnstitutu kliniki baza kimi ECM-dən istifadə edirlər. Həqiqi hərbi xidmətə çağırılan Azərbaycan vətəndaşlarının damar xəstəlikləri,



eləcə də mədə-bağırsaq traktının xəstəlikləri üzrə tibbi müayinəsi və şəhadətləndirilməsi də ECM-in peşəkar həkim və cərrahları tərəfindən aparılır.

Əməliyyat blokunun rəhbəri, tibb üzrə fəlsəfə doktoru Yusif Quliyev deyir ki, müasir texniki avadanlıqlarla təchiz edilən mərkəzdə hər cür çətin əməliyyatlar aparıb xəstələri sağlam həyata qaytarmaq mümkündür. Elə gün olur ki, həkimlər 25-30 xəstəni əməliyyat edirlər.

Söhbətimizi əməliyyatdan yenicə çıxmış, ECM-in şöbə rəhbəri, tibb elmləri doktoru, professor Əlniyaz Məmmədovla davam etdiririk. Təcrübəli professor vurğulayır ki, ölkənin ayrı-ayrı tibb müəssisələrində əməliyyat

olunan, lakin sonradan təkrar şikayətləri yaranan xəstələrin müayinə və müalicəsi mərkəzin peşəkar cərrahları tərəfindən icra edilir. Mürəkkəb xəstələr qrupuna aid edilən bu cür təkrar şikayətli xəstələr düzgün müayinə və müalicə olunmadıqda ciddi fəsadlarla üzləşə bilərlər.

ECM-də olduğumuz müddətdə professor Ə.Məmmədovun əməliyyat etdiyi xəstənin bir müddət əvvəl başqa bir tibb müəssisəsində əməliyyat olunduğunu və təkrar şikayətlə professoru müraciət etdiyini öyrənirik. Uğursuz əməliyyat nəticəsində sağlamlığında ciddi fəsadlar yaranan xəstədə yenidən laparoskopik xolelizektomiya əməliyyatı icra olunmuşdu.

Bələdçimiz Günel xanımla palataları gəzirik. Otaqlardakı təmizlik, səliqə-sahman diqqəti çəkir. Ayağından damar əməliyyatı olunmuş Əhliman Bayramovla söhbət edirik. Deyir ki, şəhid pilot, kapitan Zabir Bayramovun atasıdır: "Oğlunun iş yoldaşları bura müraciət etməyimi məsləhət bildilər. Övladımın xidmət etdiyi bütün eskadriliyanın zabitləri ziyarətimə gəlirlər, mənə təqə qoymurlar. Həkimlərimiz də gecə-gündüz qulluğumuzda durub, sağlamlığımızın qayğısına qalırlar. Qürur duyuram ki, ölkəmizdə insanlara bu cür qayğı göstərilir".

Elşən QƏNİYEV,
İlham BABAYEV (foto),
"Azərbaycan"